

ماہ شعبان

شعبان کی وجہ تسمیہ:

شعب الشیء . شعبا متفرق ومنتشر ہونا، شاخ در شاخ ہونا، ظاہر ہونا۔ (القاموس الوحید ص ۸۶۶)

حافظ ابن حجرؒ فرماتے ہیں: وسمی شعبان تشعبہم فی طلب المیاء أوفی الغارات بعد أن یخرج شہر رجب الحرام۔

اہل عرب کا پانی کی طلب میں نکلنا یا حرمت کے مہینے رجب کے بعد پراگندہ حالت کی وجہ سے لوٹ مار کرنے کے سبب اس کا نام شعبان رکھا گیا ہے۔ (فتح الباری ۴/۲۶۸)

ماہ شعبان کے روزوں کی فضیلت:

رسول اکرم ﷺ ماہ شعبان میں کثرت سے روزے رکھتے تھے، حضرت عائشہ بیان کرتی ہیں: کان رسول اللہ ﷺ یصوم حتی نقول لا یفطر ویفطر حتی نقول لا یصوم وما رأیت النبی ﷺ استكمل صیام شہر الارمضان وما رأیتہ اکثر صیاما منه فی شعبان۔

رسول مکرّم ﷺ روزے رکھنے شروع کر دیتے ہم محسوس کرتے کہ اب آپ ﷺ روزے رکھتے ہی جائیں گے۔ کبھی روزے رکھنا چھوڑ دیتے تو ہم خیال کرتے کہ اب آپ ﷺ روزہ رکھیں گے ہی نہیں۔ میں نے کبھی نہیں دیکھا کہ نبی معظم ﷺ نے ماہ رمضان کے علاوہ کسی بھی مہینے کے پورے روزے رکھے ہوں اور نہ میں نے شعبان کے مہینے سے زیادہ کسی اور مہینے کے روزے رکھتے ہوئے آپ ﷺ کو دیکھا۔

(صحیح بخاری کتاب الصوم باب صوم شعبان رقم: ۱۹۶۹)

دوسری حدیث میں ہے: لم یکن النبی ﷺ یصوم شہراً اکثر من شعبان نبی مکرّم ﷺ شعبان کے مہینے میں سب سے زیادہ روزے رکھتے تھے (حوالہ مذکورہ رقم: ۱۹۷۰)

ماہ شعبان میں کثرت سے روزے رکھنے کی وجہ:

رسول اللہ ﷺ ماہ شعبان میں اتنی کثرت سے روزے رکھتے کہ آپ ماہ رمضان سے اسکو ملا دیا کرتے تھے۔

سیدنا سامہ بن زیدؓ فرماتے ہیں: قلت یارسول اللہ لم ارک تصوم شہراً من الشہور ماتصوم من شعبان قال ذلک شہر یغفل الناس عنہ بین رجب ورمضان وهو شہر ترفع فیہ الأعمال الی رب العالمین فاحب ان یرفع عملی وانا صائم۔

میں نے عرض کی: اے اللہ کے رسول اللہ ﷺ! میں نے نہیں دیکھا کہ جتنے آپ ماہ شعبان میں روزے رکھتے ہیں اتنے باقی مہینوں میں رکھتے ہوں۔ آپ ﷺ نے فرمایا: رجب اور رمضان کے درمیان جو مہینہ (شعبان) ہے لوگ اس سے غافل رہتے ہیں۔ یہی وہ مہینہ ہے جس میں اعمال رب العالمین کی طرف اٹھائے جاتے ہیں۔ مجھے یہ محبوب ہے کہ جب میرا عمل اللہ کے ہاں جائے تو روزے کی حالت میں جائے۔

(سنن نسائی کتاب الصیام باب صوم النبی ﷺ رقم: ۲۳۶۱)

ماہ شعبان کے دن شمار کرنا:

سیدہ عائشہؓ بیان فرماتی ہیں: کان رسول اللہ ﷺ یتحفظ من شعبان مالا یتحفظ من غیرہ ثم یصوم لرؤیة رمضان فان غم علیہ عد ثلاثین یوما ثم صام۔

رسول اللہ ﷺ شعبان کی تاریخوں کو جس طرح یاد رکھتے کسی اور مہینے کی تاریخیں اس طرح یاد نہیں رکھتے تھے رمضان کا چاند دیکھ کر آپ ﷺ روزہ رکھتے اگر موسم ابر آلود ہوتا تو تیس دن کی گنتی پوری کر کے روزہ رکھتے۔ (سنن أبی داود کتاب الصیام باب اذا غمی الشہر)

ماہ شعبان میں استقبالیہ روزے:

جہاں تک ماہ شعبان میں روزے رکھنے کا تعلق ہے وہ احادیث کی روشنی میں بیان ہو چکا ہے۔ ماہ شعبان میں رمضان کے بالکل قریب روزے رکھنے سے رسول اللہ ﷺ نے منع فرمایا ہے۔

عن أبی ہریرہؓ عن النبی ﷺ لا تقدموا صوم رمضان بیوم ولا یومین الا أن یكون صوم یصومه رجل فلیصم ذلک الصوم۔ سیدنا ابو ہریرہؓ سے

مروی ہے رسول اللہ ﷺ نے ارشاد فرمایا: کوئی بھی تم میں سے ماہ رمضان سے ایک یا دو دن قبل روزہ نہ رکھے۔ ہاں جو روٹین میں عادتاً رکھ رہا ہو وہ روزہ رکھ سکتا ہے۔

(سنن أبی داود کتاب الصیام باب فی من یصل شعبان رمضان)

سیدنا ابو ہریرہؓ سے ہی روایت ہے: ان رسول اللہ ﷺ قال اذا انتصف شعبان فلا تصوموا۔ رسول اللہ ﷺ نے فرمایا: جب شعبان آدھا گزر جائے تو پھر روزے نہ رکھو۔

ضروری وضاحت:

جن روایات میں ماہ شعبان کے روزے کی فضیلت بیان ہوئی ہے۔ یا یہ کہ آپ ﷺ ماہ شعبان میں کثرت سے روزے رکھتے۔ وہ ان روایات کے معارض نہیں ہیں کہ جن میں نصف شعبان کے بعد یا ماہ رمضان کے متصل روزہ رکھنے کی ممانعت ہے۔ اس لیے کہ اس میں ان لوگوں کو منع کیا گیا ہے کہ جو عادتاً روزہ نہیں رکھتے، یعنی سوموار، جمعرات یا ایام بیض وغیرہ کے روزے معمول سے نہیں رکھتے۔ جو ایسے روزے رکھتے ہیں انہیں تو اجازت دی گئی ہے جیسا کہ اوپر گزر چکا ہے۔ دوسری تطبیق یہ بھی ہو سکتی ہے کہ اصل ممانعت تو صرف آخری ایک یا دو دن کی ہے نیز جسکی عادت نہیں انہیں بھی کمزوری سے بچانے کے لیے شاید منع کیا گیا ہوتا کہ وہ ماہ رمضان کے روزے صحیح طرح رکھ سکے۔

پندرہ شعبان کا روزہ اور پندرہویں شعبان کی رات کی عبادت:

نفل روزہ رکھنا اور رات کو تہجد ادا کرنا بہت ہی فضیلت رکھتے ہیں مگر جب اسے کسی بھی دن یا رات کے ساتھ خاص کیا جائے تو اس کے لیے کتاب و سنت سے دلیل کا پایا جانا ضروری ہے۔ آئیے اس بات کا جائزہ لیتے ہیں کہ پندرہ شعبان کے روزے اور اس کی پندرہویں رات کی عبادت کی کیا حیثیت ہے؟

دلیل اول:

اس بارے میں سورہ دخان کی یہ آیات پیش کی جاتی ہے: انا انزلناه فی لیلة مبركة انا کنا منذرین۔ فیہا یفرق کل امر حکیم (سورہ الدخان: ۴۳) بے شک ہم نے اس قرآن مجید کو برکت والی رات میں نازل کیا۔ بے شک ہم ڈرانے والے ہیں۔ اس میں ہر حکمت والے کام کا فیصلہ کیا جاتا ہے۔ امام ابن کثیر فرماتے ہیں: ومن قال: انہا لیلة النصف من شعبان کما روی عن عکرمہ فقد أبعد النجعة فان نص القرآن أنها فی رمضان۔ جو کہتے ہیں کہ یہ رات نصف شعبان کی رات ہے جیسا کہ عکرمہ سے روایت کیا گیا ہے۔ تو یہ حقیقت سے بہت دور ہے۔ اس لیے کہ قرآن کی صریح نص میں ہے کہ یہ رات ماہ رمضان میں ہے۔ اللہ تعالیٰ کا قول ہے: انا انزلناہ فی لیلة القدر (سورہ القدر: ۱) کہ ہم نے اس قرآن مجید کو لیلة القدر میں نازل کیا (تفسیر ابن کثیر ۴/ ۱۷۳)

پھر فرماتے ہیں: یہ جو حدیث ہے:

تقطع الا جال من شعبان الی شعبان حتی ان الرجل لینکح ویولد له وقد أخرج اسمہ فی الموتی۔ کہ شعبان سے اگلے شعبان تک تمام کاموں کا فیصلہ ہوتا ہے۔ یہاں تک کہ کسی آدمی کا نکاح کرنا، اس کی اولاد کا پیدا ہونا حتیٰ کہ اس کا نام مرنے والوں میں ہے تو وہ بھی لکھا جاتا ہے۔ فہو حدیث مرسل و مثله لا یعارض بہ النصوص۔ یہ حدیث مرسل ہے اور اسکی مثل دیگر روایات بھی نصوص کے سامنے کیسے پیش کی جاسکتی ہیں (تفسیر ابن کثیر: ۴/ ۱۷۳) نیز اس روایت کی سند میں ایک راوی عبد اللہ بن صالح ہے۔ امام احمد بن حنبل فرماتے ہیں: کان أول أمره متمما سکاتہم فسد بأخرة۔ کہ یہ پہلے اچھا آدمی تھا مگر بعد میں (غلط احادیث کی وجہ سے) خرابی پیدا ہو گئی امام نسائی فرماتے ہیں: لیس بثقة۔ یہ ثقہ نہیں۔ امام علی بن مدینی فرماتے ہیں: لا أروی عنہ شیئاً۔ میں اس سے کوئی روایت قابل قبول نہیں سمجھتا۔ صالح جزرہ کہتے ہیں: کان ابن معین یوثقه وهو عندی یکذب الحدیث۔ ابن معین اس کی توثیق کرتے ہیں مگر میرے نزدیک حدیث میں جھوٹ بولنے والا ہے۔ (میزان الاعتدال: ۲/ ۴۴۰، ۴۴۱)

دلیل ثانی:

دوسری دلیل جو پندرہ شعبان کی رات کی عبادت اور دن کے روزے کے بارے میں بیان کی جاتی ہے وہ یہ ہے: عن علی بن ابی طالب قال قال رسول اللہ ﷺ اذا كانت لیلة النصف من شعبان فقوموا لیلہا و صوموا نهارہا فان اللہ ینزل فیہا الغروب الشمس الی سماء الدنیا فیقول ألامن مستغفر لی فاغفر له الامسترزق فأرزقه الامتبلى فاعا فیہ الا کذا الا کذا حتی یطلع الفجر (سنن ابن ماجہ کتاب اقامۃ الصلوٰۃ وسنة فیہا باب ماجاء فی لیلة النصف من شعبان رقم: ۱۳۸۸)

سیدنا علی بن ابی طالبؓ سے روایت ہے کہ رسول اللہ نے فرمایا: جب شعبان کے مہینے کی نصف کی رات ہو (پندرہ شب) تو اس رات کو عبادت کرو اور اس کے دن کا روزہ رکھو اس لیے کہ اللہ غروب آفتاب کے وقت ہی آسمان دنیا پر نزول کرتا ہے اور فرماتا ہے کہ ہے کوئی جو بخشش چاہتا ہو مجھ سے میں اس کو بخش دوں۔ کوئی مجھ سے روزی مانگے میں اس کو رزق دوں۔ کوئی بیمار ہے میں اس کو عافیت دوں یہی فرماتا رہتا ہے۔ یہاں تک کہ صبح ہو جاتی ہے۔

اس روایت کی سند میں ایک راوی ہے۔ ابو بکر بن عبد اللہ ابی سبرہ اس پر سخت جرح ہے۔ امام بخاری نے اسے ضعیف قرار دیا ہے۔

امام احمد بن حنبل فرماتے ہیں: کان واضح الحدیث۔ یہ حدیث گھڑا کرتا تھا۔ امام نسائی فرماتے ہیں: متروک۔ یہ متروک ہے۔

امام ابن معین فرماتے ہیں: لیس حدیثہ بشیء. اسکی حدیث کچھ نہیں (میزان الاعتدال للذہبی ۴/۵۰۳، ۵۰۴)
حافظ ابن حجر فرماتے ہیں: رموہ بالوضع۔ اس پر حدیثیں گھڑنے کا الزام ہے (تقریب التہذیب)
دلیل ثالث:

ام المؤمنین عائشہ فرماتی ہیں: کہ ایک رات میں نے رسول اللہ ﷺ کو نہ پایا۔ تو میں آپ کو ڈھونڈنے نکلے۔ دیکھا تو آپ بیچ میں تھے۔ اور اپنا سر مبارک آسمان کی طرف اٹھائے ہوئے تھے۔ آپ نے فرمایا: اے عائشہ کیا تو ڈرتی تھی کہ اللہ اور اس کا رسول تجھ پر ظلم کرے گا۔ سیدہ عائشہ نے عرض کی۔ ہرگز نہیں۔ بلکہ میں نے خیال کیا کہ آپ کسی اور بیوی کی طرف تشریف لے گئے ہیں۔ آپ نے فرمایا: بے شک اللہ تعالیٰ شعبان کی نصف والی رات میں اترتا ہے اور بنو کلب کی بکریوں کے بالوں سے زیادہ لوگوں کو معاف کر دیتا ہے۔ اس روایت کی سند میں ابو بکر بن عبد اللہ ابی سہرہ راوی ہے جس پر تفصیل گزر چکی ہے لہذا یہ روایت بھی ثابت نہیں۔
دلیل رابع:

ابوموسیٰ اشعری سے روایت ہے کہ رسول اللہ ﷺ نے ارشاد فرمایا: بے شک اللہ تعالیٰ نصف شعبان کی رات کو توجہ فرماتا ہے سوائے مشرک اور بغض رکھنے والے کے تمام لوگوں کو معاف کر دیتا ہے۔ اس روایت کی سند میں ولید بن مسلم مدلس ہے اور یہ روایت مععن ہے اس طرح ابن لہیعہ راوی ہے صدوق ہونے کے باوجود اس کا حافظ خراب ہو گیا تھا۔ (تسنیح الرواة ۱/۲۴۳) تیسرا راوی اس روایت میں ضحاک بن ائیمن ہے۔ حافظ ابن حجر نے اسے مجہول من السادسة قرار دیا ہے۔ (تقریب التہذیب ۱/۳۷۲) ان کے علاوہ کچھ دیگر روایات بھی ہیں جو کہ ضعیف ہیں لہذا پندرہ شعبان کی رات کا قیام یا دن کا روزہ مشروع اور منسوخ نہیں۔ جو چیز سنت نہیں دین کے مکمل ہونے کے بعد اسے اختیار کرنا گمراہی ہے۔
رسول اکرم ﷺ کا ارشاد گرامی ہے: مَنْ أَخَذَ فِي أَمْرٍ نَا وَهَذَا مَا لَيْسَ فِيهِ فَهَوٌ رَدٌّ۔ جس نے ہمارے دین میں نیا کام شروع کیا جس کا اس میں کوئی ثبوت نہیں پس وہ مردود ہے۔ (صحیح بخاری کتاب الصلح باب اذا اصطلحوا علی صلح جور فالصلح مردود رقم: ۲۶۹۷)

شب براءت کی حقیقت:

لفظ شب فارسی زبان اور براءت عربی کا لفظ ہے۔ قرآن وحدیث میں کسی بھی اصطلاح کے لیے عربی اور فارسی الفاظ استعمال نہیں ہوتے بلکہ عزت والی رات کے لئے ”لیلۃ القدر“ لیلۃ مبارکۃ کے الفاظ استعمال ہوئے ہیں۔ اصطلاحی اعتبار سے بھی ”شب براءت“ کی کوئی حقیقت نہیں۔
”براءۃ“ کا مفہوم: الْبُرْءُ وَالْبُرَاءُ وَالتَّبَرُّؤُ الْفُلَانِ وَتَبَرَّؤْتُ۔ میں فلاں سے بیزار ہوں۔ براءۃ من اللہ ورسولہ۔ اللہ اور اس کے رسول کی طرف سے بیزاری کا اعلان ہے اِنَّ اللہَ بَرِئٌ مِنَ الْمُشْرِکِیْنَ وَرَسُولُهٗ اللہ اور اس کا رسول مشرکوں سے بیزار اور دست بردار ہیں۔
(مفردات القرآن ص ۸۰)

اس اعتبار سے بھی ”شب براءت“ کا معنی درست معلوم نہیں ہوتا اور نہ ہی اسے نصف شعبان کی رات کے لیے استعمال کیا گیا ہے۔ جب معنوی اعتبار سے بھی اس رات کی کوئی حقیقت نہیں تو ہمیں بھی اس سے بیزاری کا اعلان کرنا چاہئے۔

ماہ شعبان کی بدعات:

شیخ احمد بن حجر ”ماہ شعبان کی بدعات“ کے عنوان میں یوں رقمطراز ہیں: پندرہویں شعبان کی رات کا نام لوگ ”شب براءت“ رکھے ہوئے ہیں اور یہ گمان رکھتے ہیں کہ اس رات گناہ بخشے جاتے ہیں عمریں بڑھائی جاتی ہیں روزیوں میں اضافہ کیا جاتا ہے۔ بنا بریں لوگ رات بھر جاگ کر زور زور سے دعائیں کرتے ہیں ان دعاؤں کو لوگوں نے از خود گھڑ لیا ہے جن میں عمر اور روزی میں اضافہ کی درخواست کی جاتی ہے۔ پھر لوگ قبروں کی زیارت کرتے ہیں، چراغ جلاتے ہیں، قبروں پر پھول چڑھاتے ہیں، گزشتہ شعبان سے لیکر موجودہ شعبان تک جو لوگ مرے ہوتے ہیں ان کا نام رجسٹر میں درج کرتے ہیں۔ حلوہ بناتے ہیں، بیوہ عورت یہ سمجھتی ہے کہ اسکے شوہر کی روح پندرہویں شعبان کی رات میں آئے گی اس لیے اسکے واسطے کھانا پکاتی ہے اور اسکے انتظار میں بیٹھتی ہے علمائے سوء اس رات کے لیے لیلۃ القدر جیسی فضیلتیں بیان کرتے ہیں اور لوگوں کے ذہن میں یہ بات ڈالتے ہیں کہ لیلۃ القدر میں جس روح کے نزول کا ذکر قرآن مجید میں ہے اس سے مراد مردوں کی ارواح ہیں (بدعات کا شرعی پوسٹ مارٹم ص ۶۸۷) یعنی وہ تمام اعمال جو نصف شعبان کی نسبت سے کئے جائیں وہ بدعت ہیں اس لیے کہ قرآن وسنت میں اسکی کوئی اصل نہیں۔

آتش بازی اور چراغاں کرنا:

دین اسلام کا نام ہی ”سلامتی“ کا پیغام دیتا ہے۔ یعنی اسلام کو ماننے والے اور مسلم ہونے کے دعویدار آپس میں ایک دوسرے کے لیے امن وسکون کا باعث ہیں۔ جس رات اور دن کی اسلام میں کوئی حیثیت نہیں، یعنی شعبان کی پندرہویں رات اور دن۔ جب اس رات میں عبادت اور دن کا روزہ مشروع نہیں کہ اسے سنت سمجھتے ہوئے کیا جائے تو ایسے امور جن کی اسلام میں کسی طرح بھی گنجائش نہیں کیا وہ امور جائز ہو سکتے ہیں؟ کہ جس سے لوگوں کو ڈرایا جائے۔ گھر برباد کیے جائیں، مسلمانوں کا نقصان کیا جائے۔
نبی مکرم، رحمۃ اللعالمین ﷺ نے تو یہاں تک ارشاد فرمایا: مَنْ مَرَفَى شَيْءٍ مِنْ مَسَاجِدِنَا أَوْ أَسْوَاقِنَا وَمَعَهُ نَبْلٌ فَلْيَمْسِكْ أَوْ لِيَقْبِضْ عَلٰی نَعَالِهَا بِكَفِّهِ أَنْ

یصیب احدامن المسلمین منها شیء جو ہماری مسجدوں میں سے کسی مسجد سے یا بازاروں میں سے کسی بازار سے گزرے اور اسکے پاس تیر ہو تو اسے اچھی طرح روک کر رکھے یا اس کا اگلا حصہ مضبوط پکڑ لے۔ کہیں ایسا نہ ہو کہ کسی مسلمان کو اس سے کوئی تکلیف پہنچ جائے۔ (صحیح بخاری کتاب الصلوٰۃ باب المرووفی المسجد رقم: ۴۵۲)

جو اسلام تیر یا نیزہ کھلا رکھ کر چلنے کی اجازت نہیں دیتا اس کے دعویدار ”شب براءت“ کے نام پر آتش بازی کریں، پٹانے چلائیں، فائرنگ کریں، ان افعال پر پانی کی طرح مال بہائیں۔ مسلمانوں کو پریشان اور مرعوب کریں۔ ان کی راتوں اور دن کا سکون برباد کریں یہ کیسے مسلم ہیں؟

اللہ رب العزۃ نے ارشاد فرمایا: ان المبذرین کانوا اخوان الشیاطین (الاسراء: ۷۷)

فضول خرچ کرنے والے تو شیطانوں کے بھائی ہیں۔

قیامت کے دن لتسلن یومئذ عن النعیم (التکاش)

جو نعمتیں استعمال بھی کی ہوں گی ان کے بارے میں سوال ہوگا تو اسراف میں خرچ کیے گئے مال کا کیسے حساب چکائیں گے؟

مسلمان بھائیو! دین کی مخالفت سے خود بھی رک جائیں دوسروں کو بھی باز رکھیں اس میں ہماری کامیابی کا راز مضمر ہے۔ اس حقیر سی کاوش کی خوبیاں اللہ کا احسان ہے اور غلطیاں بندہ ناچیز کی نااہلی ہے۔ اللہ اس مضمون کو ہر مسلمان کی اصلاح کا سبب بنادے۔

آمین یا رب العالمین